

(2) വയനാട് ജില്ലയിലെ രാസവളക്ഷാമം പരിഹരിക്കാൻ നടപടി

ശ്രീ. ടി. സിദ്ദിഖ്: സർ, കേരളത്തിലെ കാർഷിക മേഖലയെ ഉത്തേജിപ്പിക്കാനായി വലിയ നടപടികൾക്ക് കഴിഞ്ഞ കുറേക്കാലങ്ങളായി സർക്കാർ നേതൃത്വം നൽകുകയാണ്. 2018, 2019 വർഷങ്ങളിലെ പ്രളയവും ഇപ്പോഴുള്ള കോവിഡ്-19-ഉം കാർഷിക മേഖലയെയും കർഷകരെയും വളരെയധികം ബുദ്ധിമുട്ടിലാക്കിക്കൊണ്ടാണ് മുന്നോട്ടുപോകുന്നത്. ആ സന്ദർഭത്തിലാണ് കൂടുതൽ കർഷകരുള്ള വയനാട് ജില്ലയിൽ യഥാവിധി കൃഷിക്ക് ലഭ്യമാകേണ്ട രാസവളങ്ങളുടെ ദൗർലഭ്യം പ്രതിസന്ധി സൃഷ്ടിച്ചിരിക്കുന്നത്. കാർഷിക വിളകളുടെ ഉല്പാദനക്ഷമത വർദ്ധിപ്പിക്കുന്നതിനായി പൊതുവേ ഉപയോഗിച്ചുവരുന്ന വിവിധതരം രാസവളങ്ങൾ വയനാട് ജില്ലയിലെ കർഷകർക്ക് സമയബന്ധിതമായി ലഭ്യമാകാത്തതുമൂലം വലിയ പ്രതിസന്ധി നേരിടുകയാണ്. മ്യൂരിയേറ്റ് ഓഫ് പൊട്ടാഷ് (MoP), എൻ.പി.കെ. (നൈട്രജൻ, ഫോസ്ഫറസ്, പൊട്ടാസ്യം), യൂറിയ, ഡൈ അമോണിയം ഫോസ്ഫേറ്റ് ഉൾപ്പെടെയുള്ള വിവിധതരം രാസവളങ്ങളുടെ ദൗർലഭ്യം കഴിഞ്ഞ കുറേയൊഴ്കളായി വളരെ ഗൗരവമായി നിലനിൽക്കുകയാണ്. സമയത്തിന് രാസവളം ലഭ്യമാക്കിയില്ലെങ്കിൽ അത് കൃഷിയെ ദോഷകരമായ അവസ്ഥയിലേയ്ക്കെത്തിക്കും. അത് കർഷകർക്കുണ്ടാക്കുന്ന ബുദ്ധിമുട്ട് പറഞ്ഞറിയിക്കത്തക്കതല്ല. ഉല്പാദനക്ഷമതയെ വലിയ രീതിയിൽ ബാധിച്ചാണ് അത് മുന്നോട്ടുപോകുന്നത്. കർഷകർ ഉയർന്ന ബാങ്ക് വായ്പകളെടുത്താണ് വാഴ, നെല്ല്, ഇഞ്ചി, റബ്ബർ ഉൾപ്പെടെയുള്ള കൃഷികളിൽ ഏർപ്പെട്ടിരിക്കുന്നത്. 2018-ലെയും 2019-ലെയും പ്രളയം, കോവിഡ് വ്യാപനം എന്നിവമൂലം ദുരിതത്തിലായ കർഷകർക്ക് കൃഷിക്കാവശ്യമായ രാസവളങ്ങൾ രണ്ടാമത് ലഭ്യമാകേണ്ട ഈ സമയത്ത് അത് ലഭ്യമാകാത്തത് ഗൗരവമായ സാഹചര്യം സൃഷ്ടിക്കുകയാണ്. കാലാവസ്ഥ അനുയോജ്യമായി നിൽക്കുന്ന സമയത്ത് ആവശ്യമായ രാസവളങ്ങൾ പ്രയോഗിച്ചില്ലെങ്കിൽ കൃഷിയെയും അതിന്റെ ഉല്പാദനക്ഷമതയെയും സാരമായി ബാധിക്കുമെന്നുള്ളത് നമുക്കേവർക്കും അറിയാവുന്നകാര്യമാണ്. സമയത്തിന് രാസവളങ്ങൾ ലഭ്യമാക്കാതെ പിന്നീടേതെങ്കിലും സമയത്ത് അത് ലഭ്യമാക്കിയതുകൊണ്ട് ഒരുകാര്യവുമില്ല. മാത്രമല്ല, വന്യമൃഗങ്ങളുടെ ശല്യംമൂലമുണ്ടാകുന്ന പ്രശ്നങ്ങൾ വയനാട്ടിലെ കർഷകർ വലിയരീതിയിൽ നേരിടുകൊണ്ടിരിക്കുകയാണ്. മറ്റൊരു പ്രധാനപ്പെട്ട പ്രശ്നം, പൊതുമേഖലാ ബാങ്കുകളും കാർഷിക ബാങ്കുകളും സഹകരണ ബാങ്കുകളും ഇപ്പോൾ നടത്തിക്കൊണ്ടിരിക്കുന്നത് നിക്ഷേപ സമാഹരണ യജ്ഞമോ വായ്പ തിരിച്ചടയ്ക്കൽ യജ്ഞമോ വായ്പ അനുവദിക്കൽ യജ്ഞമോ അല്ല, മറിച്ച് കർഷകരെ തെരുവിലേയ്ക്കുതള്ളുന്ന ജപ്തി നോട്ടീസ് യജ്ഞമാണ്. ഗൗരവമായ സാഹചര്യമാണ്

വയനാട്ടിലെ കർഷകരുടേതുള്ള കേരളത്തിലെ കർഷകർ നേരിടുന്നത്. മദ്രാസ് ഫെർട്ടിലൈസേഴ്സ് ലിമിറ്റഡ്, ഇന്ത്യൻ പൊട്ടാഷ് ലിമിറ്റഡ് തുടങ്ങിയ സ്ഥാപനങ്ങളിൽനിന്നാണ് പ്രധാനമായും കേരളത്തിലേയ്ക്ക് രാസവളങ്ങൾ ലഭ്യമാകുന്നത്. ഈ പ്രതിസന്ധി അടിയന്തരമായി പരിഹരിക്കാൻ നടപടി സ്വീകരിച്ചില്ലെങ്കിൽ, ഏറെ പ്രതിസന്ധിയിലൂടെ കടന്നുപോകുന്ന വയനാട്ടിലെ കർഷകരുടെ നട്ടെല്ലൊടിക്കും. അത് ഉല്പാദനക്ഷമതയെ ബാധിക്കും. കർഷകർക്ക് കാർഷികവൃത്തിയിൽ നിലനിന്നുപോകാൻ വലിയ പ്രതിസന്ധിയുണ്ടാക്കിക്കൊണ്ടിരിക്കുന്ന ഈ സാഹചര്യം പരിഹരിക്കാനാവശ്യമായ നടപടി സ്വീകരിക്കണമെന്ന് അഭ്യർത്ഥിക്കുന്നു.

കൃഷി വകുപ്പുമന്ത്രിക്കുവേണ്ടി റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, ബഹുമാനപ്പെട്ട അംഗം ഇവിടെ കർഷകരുമായി ബന്ധപ്പെട്ട വിവിധ പ്രശ്നങ്ങൾ ഉന്നയിച്ചു. പക്ഷേ ശ്രദ്ധ ക്ഷണിക്കലിനുവേണ്ടി ശ്രദ്ധയിൽപ്പെടുത്തിയിട്ടുള്ളത് രാസവളങ്ങളുടെ ലഭ്യതക്കുറവ് പരിഹരിക്കുന്നത് സംബന്ധിച്ചാണ്. സർക്കാർ പൂർണ്ണമായും കർഷകരോടും കർഷകരുടെ പ്രയാസങ്ങൾ അതിജീവിക്കാനുള്ള പരിശ്രമങ്ങളോടുമൊപ്പമാണ്. അസംസ്കൃത വസ്തുക്കളുടെ വിലവർദ്ധനവുകാരണം ഇന്ത്യയിൽ പ്രവർത്തിക്കുന്ന പല രാസവള നിർമ്മാണ കമ്പനികളും ഉൽപ്പാദനം കുറച്ചിരിക്കുകയാണ്. അസംസ്കൃത വസ്തുക്കളുടെ വില നിയന്ത്രിച്ച് ആവശ്യത്തിന് രാസവളങ്ങളുടെ ഉൽപ്പാദനം ഉറപ്പാക്കണമെന്ന് കേന്ദ്ര സർക്കാരിനോട് സംസ്ഥാനം ആവശ്യപ്പെട്ടിട്ടുണ്ട്. നിലവിൽ ആഗോളതലത്തിൽ രാസവളങ്ങളുടെ ലഭ്യതക്കുറവും അവിടെനിന്നുള്ള പ്രശ്നമായി ഉയർന്നുവരുന്നുണ്ട്. സംസ്ഥാനത്തിന് രാസവളങ്ങൾ അനുവദിക്കുന്നത് കേന്ദ്ര സർക്കാരാണ്. സംസ്ഥാന കൃഷി വകുപ്പ് ആവശ്യപ്പെടുന്നതനുസരിച്ചാണ് കേന്ദ്ര സർക്കാർ യൂറിയ, DAP, MoP, കോംപ്ലക്സ് വളങ്ങൾ എന്നിവ ഓരോ മാസവും അലോക്കേറ്റ് ചെയ്യുന്നത്. മംഗലാപുരം, തൂത്തുക്കുടി എന്നീ തുറമുഖങ്ങളിലെത്തുന്ന രാസവളങ്ങളിൽനിന്നാണ് കേരളത്തിന് ലഭ്യത ഉറപ്പാക്കുന്നത്. തമിഴ്നാട്, കർണ്ണാടക എന്നീ അയൽസംസ്ഥാനങ്ങളിൽ കേരളത്തിനേക്കാൾ കൂടുതൽ കൃഷിയുള്ളതിനാൽ പലപ്പോഴും കേരളത്തിന് കിട്ടേണ്ട യഥാർത്ഥ വിഹിതം ലഭ്യമാകാറില്ല. ആഗസ്റ്റ്, സെപ്റ്റംബർ മാസങ്ങളിൽ ആവശ്യപ്പെട്ടതും അനുവദിച്ചതുമായ വളങ്ങളുടെ കണക്ക് അനുബന്ധമായി ചേർക്കുന്നു.\*

മറ്റൊരു പ്രധാനപ്പെട്ട കാരണം POS മെഷീനിലുള്ള വളത്തിന്റെ ശേഖരം (balance stock) കൂടി കണക്കിലെടുത്താണ് കേന്ദ്രസർക്കാർ നിലവിൽ വളം അനുവദിക്കുന്നത്. പല വ്യാപാരികളും POS മെഷീൻ യഥാസമയം

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

ഉപയോഗിക്കാതെ വളം വിൽക്കുന്നകാര്യം ശ്രദ്ധയിൽപ്പെട്ടിട്ടുണ്ട്. ആയതിനാൽ യഥാർത്ഥത്തിലുള്ള രാസവള ശേഖരത്തേക്കാൾ വളരെ കൂടുതലാണ് POS മെഷീനിൽ കാണുന്ന രാസവള ശേഖരം. കൃഷി ഉദ്യോഗസ്ഥർ നിരവധിതവണ റീട്ടെയിൽ വ്യാപാരികൾക്ക് കർശന നിർദ്ദേശം നൽകിയിട്ടും ചില വ്യാപാരികൾ POS മെഷീൻ സ്ഥിരമായി ഉപയോഗിക്കാത്തതായി കാണുന്നുണ്ട്. ഇത്തരക്കാർക്കെതിരെ കർശന നടപടി സ്വീകരിക്കാൻ വകുപ്പിന് നിർദ്ദേശം നൽകിയിട്ടുണ്ട്. വയനാട് ജില്ലയിലെ രാസവളക്ഷാമം സർക്കാരിന്റെ ശ്രദ്ധയിൽപ്പെട്ടിട്ടുണ്ട്. കേന്ദ്ര സർക്കാരിന്റെ ഔദ്യോഗിക വെബ്സൈറ്റ് ഡാഷ് ബോർഡിലെ കണക്കുകൾപ്രകാരം വയനാട് ജില്ലയിൽ താഴെപ്പറയുംപ്രകാരം വളങ്ങൾ 2-10-2021-ൽ നിലവിലുള്ളതായി കാണുന്നു. യൂറിയ - 791.604 MT, DAP - 4.950 MT, MoP-355.908 MT, കോംപ്ലക്സ് വളങ്ങൾ - 1134.747 MT. ഓരോ റീട്ടെയിലറുടെ പക്കലുമുള്ള രാസവള ശേഖരം ഇതിൽ കൂട്ടിച്ചേർത്തിട്ടുണ്ട്. ഈ ശേഖരവും യഥാർത്ഥത്തിലുള്ള ശേഖരവും വ്യത്യസ്തമായതിനാൽ യഥാർത്ഥത്തിലുള്ള ശേഖരം ഡാഷ് ബോർഡിൽ വന്നാൽ മാത്രമേ കേന്ദ്ര സർക്കാർ രാസവള വിഹിതം കൂടുതലായി അനുവദിക്കുകയുള്ളൂ എന്നറിയിച്ചിട്ടുണ്ട്. ഒക്ടോബർ മാസത്തെ വിഹിതം ഈ നീക്കിയിരിപ്പ് ശേഖരംകൂടി കണക്കാക്കിയാണ് അനുവദിച്ചിരിക്കുന്നത്. ആയതിനാൽ ഈ മാസം രാസവളത്തിന് വലിയ ക്ഷാമം പ്രതീക്ഷിക്കുന്നുണ്ട്. വയനാട് ജില്ലയിൽ ആഗസ്റ്റ്, സെപ്റ്റംബർ മാസങ്ങളിൽ വിവിധ കമ്പനികൾ നൽകേണ്ടിയിരുന്ന വളവും യഥാർത്ഥത്തിൽ നൽകിയ വളവും സംബന്ധിച്ച കണക്ക് അനുബന്ധമായി ചേർത്തിട്ടുണ്ട്.\* കമ്പനികൾക്ക് കേരളത്തിൽ വിതരണം ചെയ്യാൻ കിട്ടിയ വളങ്ങളുടെ ലഭ്യതക്കുറവുമൂലമാണ് വയനാട് ജില്ലയിൽ വേണ്ടത്ര വളം കൊടുക്കാൻ സാധിക്കാതിരുന്നത്. നിലവിൽ എല്ലാ കമ്പനികളോടും അടിയന്തരമായി വയനാട് ജില്ലയിൽ വളമെത്തിക്കാൻ ഇതിനകം നിർദ്ദേശം നൽകിയിട്ടുണ്ട്. ബഹുമാനപ്പെട്ട മെമ്പർ ഇവിടെ സൂചിപ്പിച്ച മദ്രാസ് ഫെർട്ടിലൈസേഴ്സ് ലിമിറ്റഡ് എന്ന കമ്പനി മെയിന്റനൻസിനായി പൂട്ടിയിരുന്നതുകൊണ്ടാണ് കഴിഞ്ഞ രണ്ടുമാസങ്ങളിൽ വളം വിതരണം ചെയ്യാതിരുന്നതെന്ന് കാണുന്നു. ഒക്ടോബർ ആദ്യവാരംതന്നെ വളം വിതരണം ചെയ്തതുടങ്ങുന്നതാണെന്ന് കമ്പനി അറിയിച്ചിട്ടുണ്ട്.

**ശ്രീ. ടി. സിദ്ദിഖ്:** സർ, രാസവള ദൗർലഭ്യംമൂലം കർഷകർക്കുണ്ടാകുന്ന നഷ്ടം നികത്തിക്കൊടുക്കാനുള്ള നടപടി സർക്കാർ സ്വീകരിക്കുമോ?

**ശ്രീ. കെ. രാജൻ:** സർ, രാസവളങ്ങൾ കൃത്യതയോടെ കൃഷിക്കാർക്ക് എത്തിക്കാനാവശ്യമായ നടപടികൾ സർക്കാർ സ്വീകരിക്കും. നേരത്തെ

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

പറഞ്ഞതുപോലെ POS മെഷീനിൽ വളത്തിന്റെ ശേഖരത്തിന്റെ കുറവ് കാണുന്നത് ഗൗരവമായി പരിശോധിക്കാൻ അടിയന്തര നടപടി സ്വീകരിക്കും. ഇക്കാര്യത്തിൽ വയനാട്ടിൽ ഒരു സ്പെഷ്യൽ ഡ്രൈവ് ഗവൺമെന്റ് ഉദ്ദേശിക്കുന്നുണ്ട്.

## VI സബ്മിഷൻ

### (1) ആർ.ടി.പി.സി.ആർ. ടെസ്റ്റിന് ഊടാക്കുന്ന അമിത തുക

ശ്രീ. എം. രാജഗോപാലൻ: സർ, വിമാനത്താവളങ്ങളിൽ ആർ.ടി.പി.സി.ആർ. ടെസ്റ്റിന് അമിത തുക ഊടാക്കുന്നതുമായി ബന്ധപ്പെട്ട വിഷയമാണ് ഞാൻ ഉന്നയിക്കുന്നത്. പ്രതിസന്ധിഘട്ടത്തിൽ ഇതര ജനവിഭാഗങ്ങളെപ്പോലെതന്നെ പ്രവാസി സഹോദരങ്ങളെയും ചേർത്തുപിടിക്കുന്ന മുഖ്യമന്ത്രിയും സർക്കാരുമാണ് ഇവിടെയുള്ളത്. ഈ കാലയളവിൽ വിവിധ ആശ്വാസ പദ്ധതികൾ പ്രവാസി സഹോദരങ്ങൾക്കുവേണ്ടി ആവിഷ്കരിക്കാൻ എൽ.ഡി.എഫ്. ഗവൺമെന്റിന് കഴിഞ്ഞിട്ടുണ്ട്. പ്രവാസി മലയാളികളുടെ മടക്കയാത്രയുമായി ബന്ധപ്പെട്ട ആശങ്കകൾ പരിഹരിക്കുന്നതിന് ബഹുമാനപ്പെട്ട മുഖ്യമന്ത്രിയും സർക്കാരും വിവിധഘട്ടങ്ങളിൽ നടത്തിയിട്ടുള്ള പ്രവർത്തനങ്ങൾ ശ്രദ്ധേയമാണ്. ഉദാഹരണമായി വിദേശത്തുവച്ച് ആദ്യ ഡോസ് വാക്സിൻ സ്വീകരിച്ച് നാട്ടിലെത്തിയ പ്രവാസികൾക്ക് പ്രസ്തുത വാക്സിൻ ഇന്ത്യയിൽ ലഭ്യമല്ലാത്തതുമൂലം രണ്ടാം ഡോസെടുക്കാൻ കഴിയാത്ത സാഹചര്യത്തിലും സർക്കാർ ഇടപെട്ടിട്ടുണ്ട്. ഇന്ത്യൻ നിർമ്മിത വാക്സിനുകൾക്ക് ചില വിദേശരാജ്യങ്ങളിൽ അംഗീകാരമില്ലാത്തതിനാൽ മടക്കയാത്രയ്ക്ക് അനുമതി നിഷേധിക്കപ്പെട്ട സാഹചര്യത്തിലും ബഹുമാനപ്പെട്ട മുഖ്യമന്ത്രിയും ഗവൺമെന്റും കേന്ദ്ര വിദേശകാര്യ മന്ത്രാലയവുമായി ബന്ധപ്പെട്ട് പ്രശ്നങ്ങൾ പരിഹരിക്കാൻ തയ്യാറായിരുന്നു. കൂടാതെ പ്രവാസി മലയാളികൾക്ക് വാക്സിനേഷന് മുൻഗണന നൽകുവാനും വാക്സിനേഷനുശേഷം ലഭ്യമാക്കുന്ന സർട്ടിഫിക്കറ്റുകളിൽ പാസ്പോർട്ട് നമ്പർ ഉൾപ്പെടുത്താനും സർക്കാർ നടപടികൾ സ്വീകരിക്കുകയുണ്ടായി. ആർ.ടി.പി.സി.ആർ. ടെസ്റ്റിന് വിമാനത്താവളത്തിൽ അമിത ചാർജ്ജ് ഊടാക്കുന്ന പ്രശ്നം പരിഹരിക്കാൻ സർക്കാർ ഇടപെടണം. നിലവിൽ സംസ്ഥാനത്തെ സർക്കാർ ആശുപത്രികളിൽ സൗജന്യമായും സ്വകാര്യ ആശുപത്രികളിൽ 600 രൂപ നിരക്കിലുമാണ് ആർ.ടി.പി.സി.ആർ. ടെസ്റ്റ് നടത്തുന്നത്. എന്നാൽ നമ്മുടെ വിമാനത്താവളങ്ങളിൽ 3000 രൂപയിലധികം ചാർജ്ജ് ഊടാക്കുന്ന ദയനീയ സ്ഥിതിയാണ് കണ്ടുവരുന്നത്. കൊടിയ ചൂഷണമാണ് ഈ മേഖലയിൽ നടന്നുകൊണ്ടിരിക്കുന്നത്. കേരളത്തിനപ്പുറത്ത് ഇത്രയധികം തുക ഊടാക്കുന്നില്ലെന്നാണ് മനസ്സിലാക്കുന്നത്. മാത്രമല്ല ആർ.ടി.പി.സി.ആർ. ടെസ്റ്റിന്